

ĠUŻÈ AQUILINA, studjuż tal-lessiku u l-lingwa (1911-1997)




I-Professur Ġużè Aquilina tweled il-Munxar Ghawdex fis-7 ta' April 1911. Studja fis-Seminarju tal-Isqof f'Ghawdex, iktar tard fl-Università ta' Malta u fl-*School of Oriental and African Studies* tal-Università ta' Londra (1937-40). Kien l-ewwel Professur tal-Malti u l-Ilsna Orientali (1937-1976) u kien id-Dekan tal-Fakultà tal-Arti bejn is-snin 1948-1966 u s-snin 1972-1975, fl-Università ta' Malta.

Minn meta laħaq Kap tad-Dipartiment tal-Malti u l-Ilsna Orientali fl-Università fl-1937 ma heda qatt bl-inizjattivi favur l-istudju tal-Malti u f'ħafna ċentri kulturali barra minn Malta, l-aktar fl-universitajiet ta' Sorbonne u ta' Leeds fejn kien meqjus b'ħala awtorità fl-istudji tal-Malti.

Aquilina kiteb 'il fuq minn 50 ktieb fuq il-lingwistika, proża, poezija u kitbiet oħra fuq il-lingwa u l-letteratura f'perjodiċi xjentifiċi f'Malta u barra minn Malta. Ix-xogħlijiet ewlenin tiegħu huma *Papers in Maltese Linguistics, A Comparative Dictionary of Maltese Proverbs, Comparative Maltese Arabic Grammar, The Structure of Maltese, Teach Yourself Maltese*, u naturalment id-dizzjunarju *Maltese-English Dictionary* f'żewġ volumi u *English-Maltese Dictionary* f'erba' volumi.

Aquilina kien l-editur tal-*Journal of the Royal University of Malta Literary Society* (1932-1937), Leĥen il-Malti (1940-1976), Tagħlim għall-Kbar (1953-1965), *Journal of Faculty of Arts* (1957-1976) u tal-*Journal of Maltese Studies* (1961-1976).

Ġużè Aquilina miet ta' 86 sena fit-8 t'Awwissu 1997.



Informazzjoni mehuda minn www.akkademjatalmalti.com

lehhilmalti@gmail.com

LEĦĦ IL-MALTI

lehhilmalti@gmail.com

Nistaqsi biex nikteb Malti sew

Meta nkun nittajpja bil-kompjuter liema hi t-tajba? **kumdita', kumdita, kumdita` jew kumdità?**



L-unika kelma tajba hija **kumdità**. Qabel xejn, irridu nifhmu mill-ewwel żewġ sinjali — l-apostrofu u l-aċċent — li jintużaw fil-kitba Maltija bi skop differenti.

L-apostrofu ['] nużawh biex nuru li hemm xi ħaġa nieqsa jew imqassra, ngħidu aħna xi vokali li waqgħet (eż. **f'April flok fi April**), jew il-konsonanti **gh** f'tarf il-kelma (eż. **reġa' minflok reġagh**). Mela l-forma **kumdita'** hija ħażina, għax hawn m'għandna xejn nieqes jew imqassar.

L-aċċent [`] jurina li f'dik il-kelma l-qawwa tal-leĥen qed taqa' fuq l-aħħar sillaba (**verità, kafè, Mari, bijambò, tribù**). B'hekk nagħmlu differenza bejn koppji jixxiebhu b'ħal: mara **onesta** mzejna bl-**onestà**, **il-Papa** (ta' Ruma) u **l-papà** (missier).

Mela l-forma **kumdita** hija ħażina għax nieqsa mill-aċċent li jurina l-leĥen u tiġi tinqara b'ħal qarnita.

L-aċċent jinkiteb dejjem **fuq** il-vokali, mhux warajha, għax huwa parti mill-ħoss tal-istess vokali. Hija vokali aċċentata. Mela l-forma **kumdita`** mhix tajba għax hawn l-aċċent inkiteb fl-isparju ta' wara l-vokali, minflok fuqha. Xi wħud, minflok l-aċċent **fuq** il-vokali, jiżbaljaw u jiktbu l-aċċent (jew l-apostrofu) wara l-vokali (**kumdita', kumdita'**). Dawn jeħtieġ jitgħallmu li meta qed jużaw il-kompjuter kulma jridu jagħmlu hu li jagħfsu l-buttuna **Alt Gr** u **l-vokali** li jridu flimkien.

